



(గత సంచిక తరువాయి)

ముందెల్తున్న వెహికిల్ కి దగ్గరగా ఉన్నారప్పుడు. మెల్లగా అది ఫ్యాక్టరీ లోపలికెళ్లింది. రిషీ వాళ్ళ వెహికిల్ ఒక పెద్ద టవర్ పక్కన దాచి, ఇద్దరూ కిందికి దిగి నడవడం మొదలుపెట్టారు. 'మొబైల్ ఆక్సిజన్' సిలిండర్లు తగిలించుకున్నారద్దరూ. అరగంట కన్నా ఎక్కువ సేపు వర్క్ చెయ్యవవి.

మెల్లగా ఓ వాల్ వెనక నుండి ధనా వెహికిల్ ని గమనిస్తున్నారు. అనుకున్నట్టే ధనా బైటికొచ్చాడు. హెల్మెట్లో నుంచి కూడా అతని మీసం స్పష్టంగా తెలుస్తోంది రిషీకి. వెనకాల డోర్ తీసి, ఓరోవ్ పట్టుకుని వెహికిల్ లోంచి దేన్నో గట్టిగా బైటికి లాగుతున్నాడు. ఓ నిమిషం తర్వాత చేతులు రెండూ కట్టేసున్న ఇంకో స్పేస్ సూట్ వెహికిల్ లోంచి బైటికొచ్చింది. ధనా లాక్కొని తీస్కెల్తుంటే బాగా పెనుగులాడింది కానీ దాని భుజాల చుట్టూ టేప్ తో చుట్టేసుంది. నోరు కూడా ప్లాస్టర్ వేసుండటంతో, అరుపు మూలుగులా వినపడుతోంది రిషీ వాళ్ళకి.

రిషీ కళ్ళు ఎర్రగా మారాయి. తను ప్రేమించి, పెళ్లి చేసుకోబోయే అమ్మాయిని ఒకడు అలా లాక్కెల్తుంటే సహనం చచ్చిపోయి, పిచ్చిగా అరుస్తూ అటు వైపు పరిగెత్తడం మొదలుపెట్టాడు. ఏం చెయ్యాలో తెలీక రన్స్ కూడా వెనకాలే పరిగెత్తాడు.

వాళ్ళు వెళ్ళే లోపే ధనా ఆ తాడుని పట్టుకోని ఇంకో వ్యక్తిని లాక్కుంటూ లోపలికెళ్ళాడు. అతని వెనకాలే మూడు డోర్లు బలంగా తెరిచి లోపలికొచ్చారు రిషీ, రన్స్ లు. లోపల విశాలంగా ఉన్న పెద్ద ఏరియా, మిషన్లూ, పైపులూ, డిజిటల్ మీటర్లూ అన్నీ ఉన్నాయి. అవి పాడై పోకుండా లోపల ఆక్సిజన్ నింపి మెయింటెన్ చేస్తున్నారు. లోపలికెళ్ళాక తన హెల్మెట్ తీసి పక్కనపెట్టాడు ధనా. అంతలోనే ఆ తలుపుల్లోంచి లోపలి కొచ్చిన వీళ్లని చూసి ఆశ్చర్యపోయాడు. రిషీ కూడా హెల్మెట్ తీశాడు. ధనా ఆశ్చర్యం డబులయ్యింది.

“ఏరా, కిడ్నాప్ చేసి తీసుకొస్తే ఎవడూ పట్టించుకోడనుకున్నావా? తనకి నేనున్నారా!” అన్నాడు రిషీ దగ్గరికెళ్ళబోతూ.

రన్స్ కూడా “నీకిదేం పనా? కిడ్నాప్ చేసేంత చీప్ గా తయారయ్యావా?” అన్నాడు. అదేదో మర్డర్ గొప్ప, కిడ్నాప్ చీప్ అన్నట్టు.

“రేయ్, మీరు నన్నెందుకు ఫాలో అవుతున్నారు? మీకేం అవసరం? మీకస్సలు సంబంధం లేని మ్యాటర్లో తలెందుకు దూరుస్తున్నారు?” అన్నాడు ధనా గట్టిగా.

“నాకు సంబంధం లేదంటావేంట్రా? చూడూ...తనకి నువ్వంటే ఇష్టం లేదు. అది నీకూ తెలుసు. ఇంకా ఎందుకురా ఇవన్నీ...?” అసహనంగా ఉంది రిషీకి.

“వాడికిష్టం లేదూ, వీడికి మూడ్ లేదూ అంటే నా బిజినెస్ ఏం కావాలా?” అన్నాడు ధనా.

రిషీకి మండిపోయి పక్కనే పడున్న రాడ్డు తీసుకోని ధనా వైపు పరిగెత్తాడు. ధనా ఇంకో పైప్ అందుకోని రిషీని కొట్టాడు. బ్లాక్ చేశాడు రిషీ. ఆ రాడ్ తో గట్టిగా ధనా ని పుష్ చేసి, అతను వెనక్కి వెళ్లే, ఆ గ్యాప్ లో కాల్తో ఒక్క షాట్ ఇచ్చాడు. ఎగిరి వెనక్కి పడ్డాడు ధనా. “నిన్నివాళ చంపే బైటికెల్తారా!” అంటూ రిషీని తిడుతూ ముందుకి స్కిడ్ అయ్యి పైప్ తో రిషీ కాళ్ల మీద కొట్టాడు. రిషీకి నరాలన్నీ లాగేసినట్లయ్యింది. అలాగే నిలబడి, కిందున్న ధనా చేతి మీద తన రాడ్ తో కొట్టాడు. ధనా అరుస్తూ పైప్ ని కింద పడేశాడు. చేత్తో ధనా జుట్టు పట్టుకోని, మోకాలితో తన మొహం మీద కొట్టాడు. అలాగే వెనక్కి పడిపోయాడు ధనా. ఆ ఊపుకి రిషీ కూడా పక్కకి పడ్డాడు. ఇద్దరూ ఈ నిమిషం మూలుగుతూ, రొప్పుతూ ఉండిపోయారు. ధనా ముక్కు లోంచి రక్తం కారుతోంది. రిషీ మోకాళ్లు వణుకుతున్నాయి ఇందాకటి దెబ్బతో.

“రేయ్, అసలెందుకొచ్చావ్? ఎందుకొడుతున్నావ్?” బాధతో మూలుగుతూ అడిగాడు ధనా.

రిషీ వాణ్ణి పట్టించుకోకుండా “రస్క్, విప్పు. విశా కట్లు విప్పు తొందరగా!” అన్నాడు.

రస్క్ కంగారుగా వెళ్ళి చేతులకీ కాళ్లకీ ఉన్న కట్లు తీస్తున్నాడు.

ధనా ఇద్దరి వైపు ఆశ్చర్యంగా చూస్తూ “విశానా? విశా ఇక్కడెందుకుంటుందిరా?” అన్నాడు.

“కట్లు తీస్తే అదే తెలుస్తుంది. విశాని ఎక్సాక్ట్ గా పెళ్ళి కి ముందు ఎందుకు కిడ్నాప్ చేశావో తెలీదా మాకూ...శాడిస్టెద్వ...” అనేంత లోపే “బాసూ...” అని అరిచాడు రస్క్.

రిషీ అతని వైపు తిరిగి, అలా చూస్తూ నిలబడిపోయాడు.

ఎదురుగా నించొని కనపడ్డాడు వాళ్ళ స్పేస్ క్రాఫ్ట్ పైలట్ ‘లీ’ !



కొన్ని క్షణాల తర్వాత జరిగిందేంటో అర్థమయ్యాక అన్నాడు రిషీ “లీ, లీనెందుకు కిడ్నాప్ చేశావ్?”

“ముందు ఇది చెప్పు విశా కిడ్నాప్చెందా?” అన్నాడు ధనా ఇంకా షాక్ లో.

“అవునూ...ముందు వీడి సంగతి చెప్పు. వీడేం చేశాడు పాపం!”

“అవన్నీ నీకనవసరం.” అన్నాడు ధనా.

“రేయ్, ఇవాళ నీ సంగతి తేలక పోయిందనుకో, నిన్నిక్కడే తవ్వి భూమిలో పాతేస్తాను!” అన్నాడు రిషీ ఆవేశంగా తన చేతిలో ఉన్న పైప్ ని గాల్లోకి లేపుతూ.

“తప్పు బాసూ... అది కరెక్ట్ కాదు!” అన్నాడు రస్కే పక్కనుండి.

“నువ్వేంటి వీడికి సపోర్టు?” అన్నాడు రిషీ చిరాగ్గా.

ధనా ఆశగా చూశాడు రస్కే వైపు.

“తవ్వి భూమిలో కాదు మార్స్ లో పాతేస్తాననాలి బాసూ...అచ్చు తప్పు!”

“ద్రోహీ!” అరిచాడు ధనా.

“చెప్పు, నాకెక్కువ టైం లేదు. అసలేం జరుగుతోందిక్కడ?”

“లీ గాడు నువ్వనుకున్నట్టు ఫైలట్ మాత్రమే కాదు, నా ఇల్లీగల్ మైనింగ్, ఎర్త్ కి స్మగ్లింగ్ చేసే దందాలో పార్టనర్. కానీ ఈ సారి నేను మా మార్స్ కాలనీ సెనేటర్ గా పోటీ చెయ్యడానికి ట్రై చేస్తున్నానని తెలిసి, అప్రోజిషన్ తో చేరి నన్ను బ్లాక్ మెయిల్ చేస్తున్నాడు.” అన్నాడు ధనా.

లీ వైపు ఆశ్చర్యంగా చూశాడు రిషీ. తనకి నమ్మకం కుదరట్లేదు ధనా మాటల మీద.

“నాకు నెక్స్ట్ టూ డేస్ చాలా క్రూషియల్! తర్వాత ఎలక్షన్లు వస్తున్నాయి. వీడు బైటే ఉంటే, ఏదో ఒకటి చేస్తాడని, ఇక్కడ కొన్ని రోజులు హైడింగ్ లో పెడదామని తెచ్చా.” అన్నాడు.

“రేయ్, నీ దరిద్రపు సినిమా ప్లాట్లు పక్కనబెట్టి, అసలు విశానెవరు కిడ్నాప్ చేశారో చెప్పరా?” అన్నాడు రస్కే రిషీ పక్క కొచ్చి నిలబడుతూ.

“అది నాకెట్లా తెలుస్తుందిరా! మొన్న విశాతో మాట్లాడాక చాలా హార్టయ్యా, తనతో ఇంకెప్పుడూ మాట్లాడకూడదు, చూడకూడదు అనుకున్నా గానీ, నేనంతగా ప్రేమించిన విశాని నేనెందుకు కిడ్నాప్ చేస్తారా?” అన్నాడు.

“ఏమో సైకోగాడివి, ఏమన్నా చేస్తావ్.” అన్నాడు రస్కే కోపంగా.

“విశాని నేను కానీ, మా వాళ్ళు కానీ అసలు టచ్ చెయ్యలేదు. కానీ ఎవరు చేసుంటారో ఊహించగలను.”

“ఎవరు? ఎవరయ్యింటారు?” అన్నాడు రిషీ.

“విశాకి పెళ్ళైతే ఎవరికి నష్టం జరిగే ఛాన్సుంది? ఎవరికీ ఇవ్వని పర్మిషన్ తనకి స్పెషల్ గా ఇచ్చి ఎర్త్ కి పంపించిందెవరు? అక్కడ తను చేసిన పీ.హెచ్.డి రీసెర్చ్ ఇక్కడ దేనికి యూజ్ చెయ్యాలని చూస్తున్నారు? వీటికి ఆన్సర్లు కనుక్కో.” అన్నాడు ధనా రస్కే సాయంతో పైకి లేస్తూ.

సడెన్ గా వాళ్ళ ముగ్గురికీ బైట ట్రక్ స్టార్టయిన సౌండ్ వినపడింది. పక్కన చూస్తే లీ లేడు. ముగ్గురూ హెల్మెట్లనుకోని బైటకి పరిగెత్తేటప్పటికి ఆ ట్రక్ కాంపౌండ్ దాటి దూరంగా వెళ్ళి పోతూ కనపడింది.

“హరీ అప్, వాడు కాలనీ 1 వైపే వెళ్తాడు. అక్కడ నా అప్రోజిషన్ లీడర్ని కలవడానికే అయ్యుంటుంది...” అన్నాడు ధనా రస్కే తెచ్చిన ట్రక్కెక్కుతూ.

“ఎవరా లీడర్?” అన్నాడు రిషీ.

“మన ప్రెసిడెంట్ మస్కో!” అన్నాడు ధనా.

రిషీకి మైండ్ బ్లాంకయ్యింది కొంచెం సేపు. “ప్రెసిడెంట్ కి ఆపోసిట్ గా పోటీ చేస్తున్నావా?” తలూపాడు ధనా.

“రస్కో, తొందరగా పద, వాణ్ణి క్యాచ్ చెయ్యాలి!” అన్నాడు ధనా.

“బాసూ, మనం విశా సంగతాదిలేసి వీడికెందుకు హెల్ప్ చేస్తున్నాం అసలు?” అన్నాడు రస్కో సందేహంగా.

“రేయ్, విశా కిడ్నాప్ లో కూడా ప్రెసిడెంట్ కి హ్యూండ్ ఉండే ఉండాలి. తనకి స్పెషల్ గా ఇక్కడ ల్యాబ్ ఇంఛార్జ్ గా పోస్టు తనే దగ్గరుండి ఇప్పిచ్చాడని విన్నాను. రిషీ, నువ్వు వెంటనే అంకుల్ మహాకి కాల్ చేసి చెక్ చెయ్యి అసలేం జరుగుతోందో.” అన్నాడు.

రిషీ వెంటనే కాలేసి అన్ని రకాలుగా అడిగాడు మహాని.

ప్రతి ప్రశ్నకీ “ప్రెసిడెంట్ రాబర్ట్ మస్కో విశాకి హెల్ప్ చేశాడు.” అనే కన్ఫిరమేషన్ వచ్చింది.

“ఎందుకు చేశాడిదంతా?” అడిగాడు రిషీ.

“ఇక్కడ సాయిల్ టెక్నాలజీ పెంచి, ఎర్త్ నుండి ఇంపోర్ట్స్ ఆపగలిగితే, తనకే మళ్ళీ ఓట్లేస్తారని మస్కో ప్లాన్.” అన్నాడు మహా.

“వాట్, మొన్న సెలబ్రేషన్స్ లో ఎర్త్ నుండి ఫుల్ గా ఇండిపెండెంట్ ఐపోయాం అన్నాడు?”

“అబద్ధం, ఇంకో మూడు నాలుగేళ్ల వరకూ జరిగే పని కాదది. కానీ ఎలక్షన్స్ దగ్గరలో ఉన్నాయని...”

“ఇవన్నీ తెలిసి కూడా విశాని, నన్ను ఇరికించారు మీరు ఇందులో?!” అన్నాడు రిషీ కోపంగా.

“విశాకి ఫేవర్ చేస్తున్నాడనుకున్నా కానీ, ఇంత పని చేస్తాడనుకోలేదు.” అన్నాడు మహా దీనంగా.

రిషీ చిరాగ్గా ఫోన్ కట్ చేసి “ఏం చేద్దాం?” అన్నాడు మిగిలిన ఇద్దరితో.

“నాకో ఐడియా వచ్చింది. ఇద్దరికీ పనికొచ్చేది.” అన్నాడు ధనా ఆలోచిస్తూ.

26

రస్కో ఫాస్టుగా డ్రైవ్ చేస్తున్నాడు ట్రక్ ని. దాదాపు ముందెల్తున్న లీ ట్రక్ దగ్గరి కొచ్చేసింది. ఇంకో పది నిమిషాల్లో కాలనీ 1 లోకి ఎంటరైపోతారు. ఒక్కసారి ఎంటరైతే లీని పట్టుకోవడం కష్టం. ధనాకో ఐడియా వచ్చింది. వెహికల్స్ ని రిమోట్ గా కంట్రోల్ చేసే యూనిట్ కి సిగ్నల్ పంపి, తనకి తెలిసిన అతనితో ముందు లీ నడుపుతున్న ట్రక్ స్పీడ్ తగ్గించమన్నాడు. వాడు తగ్గించాడు. లీ ఏం చేసినా ఆ ట్రక్ స్పీడందుకోవట్లేదు. రస్కో రెండు నిమిషాల్లో దాన్ని ఓవర్టేక్ చేసి లీని పట్టుకున్నాడు.

లీని మళ్ళీ వాళ్ళ ట్రక్కులోకి తెచ్చుకొని ధనా బేరాలు మొదలుపెట్టాడు.

“నువ్వు ప్రెసిడెంట్ దగ్గరకే వెళ్ళు, నా గురించి ఇన్ఫర్మేషన్ ఇస్తాననే చెప్పు కానీ మేము చెప్పింది ఇవ్వు చాలు.” అన్నాడు.

“తర్వాత వాడికి తెలిస్తే, నన్ను చంపడానికా?” అన్నాడు లీ వెటకారంగా.

“నువ్వు నన్ను ఇరిటేట్ చేస్తున్నావ్. నీకెంత కావాలో చెప్పు?” అన్నాడు ధనా.

“అడిగినంతనువ్వివ్వలేవు.”

“30% ఇవ్వాలి ప్రతి ట్రాన్సాక్షన్ మీదా...”

“టూ మచ్, 10% నుండి ఒకేసారి 30% కా!”

“మస్కే ఇస్తానన్నాడు.”

“నన్ను పట్టించాక వాడు నిన్ను ఎక్కడో మార్స్ లోయలో పడేస్తాడు తీస్కెళ్లి. వాడి గురించి సరిగా తెలీదు నీకు.” “నేన్నమ్మను.” లీ మొహంలో భయం కనపడింది.

“కనుక్కో, నేను కొన్ని పేర్లు చెప్తాను, వాళ్ళ కోజ్ ఫ్రెండ్స్, ఫ్యామిలీ ఎలా మాయమయ్యారో చెబ్తారు నీకు. విన్న తర్వాత నువ్వే కస్పర్మ్ చేస్కో.” అన్నాడు ధనా క్యాబువల్ గా తన రిస్ట్ డివైజ్ వైపు చూస్తూ.

కాసేపు అటూ ఇటూ చూసి “ఏం చెయ్యాలి?” అనడిగాడు లీ కూల్ గా.

ధనా రిషీ వైపు చూసి నవ్వాడు.



ప్రెసిడెంట్ ప్రతి రోజూ ఈవినింగ్ కాలనీ 1 సెంట్రల్ హౌస్ కొస్తాడు కొన్ని బిజినెస్ మీటింగ్స్ అటెండవ్వడానికి. దానికెదురుగా ఉన్న కెఫేలో ఉన్నారు రిషీ, ధనా, రస్కే లు. లీ ఆ హౌస్ గార్డ్స్ కి ఒక ఫోల్డ్ చేసున్న పేపర్ ఇచ్చి కెఫేలో కొచ్చి వీళ్ళకి దూరంగా వేరే చోట కూర్చున్నాడు. కొంతసేపటికి ప్రెసిడెంట్ ఇద్దరు బాడీ గార్డులతో ఆ కెఫే వైపు కొచ్చాడు. గార్డులని బైటే ఆపి లోపలి కొచ్చి లీ టేబుల్ దగ్గరికెళ్ళాడు.

“టూ మినిట్స్ టైం నీకు, ఏం ఇవ్వాలనుకున్నావ్? ఏం ఇన్ఫర్మేషన్?” అన్నాడు.

“సర్, మీకు బాగా ఉపయోగపడేదే. కాతే నాకు పదివేల మార్స్ కాయిన్స్ కావాలి.” అన్నాడు లీ.

“ముందు ఇన్ఫర్మేషనివ్వు, చూసి నీకెంతివ్వాలో చూస్తా. లేతే మా వాళ్ళే నిన్ను లేపేసి తీస్కుంటారు.” అన్నాడు చెయ్యి ముందుకి చాచి ఇవ్వమని సైగ చేస్తూ.

“సారీ, నేను తీసిన ఫోటోస్, వీడియోస్ ఒక మైక్రో డ్రైవ్ లో బాత్ రూం సింక్ కింద అటాచ్ చేశాను.” అన్నాడు వెనక బాత్ రూం వైపు చెయ్యి చూపిస్తూ.

“ఏంటి గేమ్స్ ఆడుతున్నావా?” అన్నాడు ప్రెసిడెంట్ కోపంగా.

“లేదు. నాకు త్రెట్ ఉంది ఆ ధనా నుంచి, నన్ను కిడ్నాప్ చెయ్యడానికూడా ట్రై చేశాడు. సో కేర్ ఫుల్ గా ఉంటున్నాను.” అన్నాడు.

ప్రెసిడెంట్ లేచి బాత్ రూం వైపు వెళ్లబోతుంటే “నా మార్స్ కామిన్స్...?” అడిగాడు లీ.

దానికేం సమాధానం చెప్పకుండా హడావిడిగా లోపలి కెళ్ళి తలుపేసి, సింక్ కింద వెతకడం మొదలుపెట్టాడు ప్రెసిడెంట్. లీ చెప్పినట్టే అక్కడొక ప్యాకెట్టుంది.

“అయ్యో! దొరికేసిందా?” అని వినపడింది ప్రెసిడెంట్ మస్క్ కి. హఠాత్తుగా తడబడి వెనక్కి చూస్తే ఒక టాయిలెట్ లోంచి బైటికొస్తున్నాడు ధనా. డోర్ వైపు పరిగెడదామని చూస్తే రిషీ అక్కడ అడ్డంగా నిలబడున్నాడు.

“హేయ్, తప్పు చేస్తున్నారు మీరు. నువ్వేంటి, అనవసరంగా మార్స్ పాలిటిక్స్ లో ఇరుక్కోకు.” అన్నాడు రిషీ వైపు చూస్తూ.

“పాలిటిక్స్ ఆడుతోందే నువ్వు. మేం జస్ట్ నీ గేమ్స్ ఆపడానికొచ్చాం అంతే.” అన్నాడు రిషీ.

“నిన్ను ఎర్త్ మీదే లేపెయ్యమని చెప్పాను. మా ఇడియట్స్ మిస్ చేశారు.” అన్నాడు ప్రెసిడెంట్.

“అబ్బబ్బబ్బబ్బ ఏం క్రిమినల్ ప్లానింగూ, ఏం ఎక్సిక్యూషనూ, ఏం యాక్టింగూ!” అన్నాడు ధనా.

“చూడూ, బైట నా గార్డున్నారు. రెండు నిమిషాల్లో ఇక్కడినుంచి నేను బైటికెళ్ళకపోతే, వాళ్ళే లోపలికొస్తారు. తర్వాత మీరిద్దర్నీ కలిపి లోపలెయ్యాలింటుంది.” అన్నాడు ప్రెసిడెంట్ రిలాక్సవుతూ.

“వావ్! రైమింగ్ కింగ్ లా తయారయ్యావ్! మాకూ పెద్ద టైం లేదు. స్ట్రెయిట్ గా పాయింట్ కొస్తాను. విశానెక్కడ దాచావ్ ఇంతకీ?” అన్నాడు ధనా.

“ఇక్కడ నువ్వు చెప్పింది నేను చెయ్యనమ్మా! ఇది చూశాక నేను చెప్పిందే నువ్వు చెయ్యాలి, పాలిటిక్స్ లో కొస్తాడంట, పాలిటిక్స్.” అన్నాడు సింక్ కింద దొరికిన ప్యాకెట్ తెరుస్తూ.

“అయ్యో, సార్ ఇప్పుడది మీడియాకిస్తారా? వద్దు సార్, ప్లీజ్...దాన్ని తెరవద్దు సార్, నా రాజకీయ జీవితాన్ని ఓపెన్ చెయ్యక ముందే క్లోజ్ చెయ్యద్దు సార్.” అన్నాడు ధనా వంగి బతిమిలాడుతూ.

మస్క్ వంకరగా నవ్వుతూ ఆ ప్యాకెట్ ఓపెన్ చేశాడు. లోపల ఒక లాలీ పాప్ దొరికింది.

రిషీ, ధనా హైపై ఇచ్చుకోని పగలబడి నవ్వారు.

మస్క్ మొహం ఎర్రగా మారింది. ఒకవేళ డాటా చిప్ దాంట్లో ఉందేమో అని, పటపటా కొరికాడు ఆ లాలీ పాప్ ని పళ్ళతో. ఇంకా పెద్దగా నవ్వారు ఇద్దరూ.

ఎటు తిప్పి చూసినా ఏం దొరకలేదు తనకి. లీ మోసం చేశాడని అర్థమైంది.

“డామిట్!” అని పిచ్చిగా అరుస్తూ దాన్ని విసిరికొట్టాడు.

వాళ్ళిద్దరి నవ్వు చూసేటప్పటికి, ఇంకా ఫైర్ అయ్యి “రేయ్, విశాని ఇప్పటి వరకూ కిడ్నాప్ మాత్రమే చేద్దామనుకున్నా, మీరు నన్ను ఇంత ఇరిటేట్ చేశాక, కిడ్నాప్ చేసి తప్పు చేశాననిపిస్తోంది. డైరెక్ట్ గా లేపేస్తా! బతకనివ్వను దాన్ని. దాన్ని అడ్డు పెట్టుకొని మార్స్ మీద నేను ఇంత ప్లాన్ చేస్తే, నిన్ను పెళ్ళి చేసుకొని ఎర్త్ కెల్తుందా? దాన్ని లేపేసాక, నీ ఫ్యామిలీని మొత్తాన్నీ ఇక్కడే మార్స్ లో ఎక్కడో మధ్యలో తీస్కెళ్ళి వదిలేస్తా! మొత్తం టూర్ చేద్దురు గాని.” అన్నాడు ఆవేశంగా.

రిషీ, ధనా ఇద్దరూ ఒక్కసారిగా నవ్వుటం ఆపేసి వరసగా వచ్చి ప్రెసిడెంట్ చెయ్యి లాక్కుని మరీ షేక్ హ్యాండిచ్చి వెనక్కి వెళ్ళారు.

ప్రెసిడెంట్ అయోమయంగా చూశాడు ఇద్దరి వైపు.

రిషీ సడెన్ గా తలుపు తీస్తూ “యు ఆర్ ఫ్రీ టు గో, సర్! థాంక్స్ ఫర్ యువర్ కైండ్ కో-ఆపరేషన్!” అన్నాడు బౌ చేస్తూ.

“మరి విశా...?” అనుకుంటూ బైట కొచ్చిన ప్రెసిడెంట్ ఆ కెఫేలో ఉన్న స్క్రీన్ మీద వస్తున్న వీడియో చూసి షాక్ తో కదలేకపోయాడు.

“ఇప్పుడే అందిన బ్రేకింగ్ న్యూస్. మన అధ్యక్షుడి విశ్వరూపం!” అనే టైటిల్ తో బాత్ రూం లో జరిగిందంతా లైవ్ లా చూపిస్తున్నారందులో. తన గార్డులే మెల్లగా ప్రెసిడెంట్ దగ్గర కొచ్చి పట్టుకుని తీసుకెళ్లారు.

ధనా పక్కకి తిరిగి రిషీతో “చెప్పానా, ఇద్దరికీ పనికొచ్చే ఐడియా అని.” అన్నాడు నవ్వుతూ.

(ముగింపు వచ్చే నెలలో)

Post your comments